

У РАМКАХ КЛІНІЧНЫХ ВЫПРАБАВАННЯЎ

(Заканчэнне.
Пачатак на 1-й стар.)

Клінічныя даследаванні пройдуць у васьмі медыцынскіх установах краіны. Сярод іх шэсць паліклінік Мінска — 1-я, 4-я, 5-я, 14-я, 19-я і 28-я, а таксама Мінская і Віцебская абласныя клінічныя бальніцы. У іх возьмуць удзел 100 добраахвотнікаў, якія не хварэлі раней на каранавірус.

Клінічныя выпрабаванні будуць уяўляць з сябе двайное сляпое рандамізаванае плацэба-кантраляванае даследаванне вакцыны «Спадарожнік V». Яна распрацавана ў Нацыянальным даследчым цэнтры эпідэміялогіі і мікрабіялогіі імя М. Ф. Гамалеі Міністэрства аховы здароўя Расіі. Фінансаванне гэтага праекта ў Беларусі ажыццяўляе Расійскі фонд прамых інвестыцый.

— Клінічнае выпрабаванне праходзіць у рамках асабістых дамоўленасцяў кіраўнікоў дзвюх краін, Аляксандра Лукашэнка і Уладзіміра Пуціна, якія далі адпаведныя распараджэнні, — нагадаў **выконваючы абавязкі міністра аховы здароўя Беларусі Дзмітрый ПІНЕВІЧ**. — Урады нашых краін, міністэрствы аховы здароўя перайшлі да іх практычнай рэалізацыі. Любыя клінічныя выпрабаванні біялагічных прэпаратаў строга рэгламентаваныя. Нягледзячы на тое што наша дарожная карта была скарачана на часе, яна была цалкам насычана мерапрыемствамі па бяспецы і выканана. І цяпер будуць зроблены першыя ін'екцыі нашым паддоследным.



Спецыяліст па клінічных даследаваннях расійскай кампаніі «ІФАРМА», якая кантралюе ход выпрабаванняў, Сяргей ЧАРНЯК дадаў, што добраахвотнікамі сталі адносна здравыя людзі. Яны могуць мець некаторыя хранічныя захворванні, але не ў фазе абвастрэння. Гэта мужчыны і жанчыны ва ўзросце ад 18 да 60 гадоў.

Адным з такіх добраахвотнікаў, які атрымаў прышчэпку, стаў мінчанін Андрэй Мятліцкі. Пра выпрабаванні ён даведаўся са СМІ, затым знайшоў неабходную інфармацыю на сайце Міністэрства аховы здароўя.

— Патэлефанаваў у паліклініку, пацікавіўся, ці можна стаць валанцёрам. Запісаўся, і мяне адабралі ў лік паддо-

следных. Я заўсёды раблю прышчэпкі і асабліва не хварэю. Мяркую, гэта вакцына абароніць мяне і маіх блізкіх ад каранавіруса, — падзяліўся мінчанін.

Праз гадзіну пасля прышчэпкі пацыент можа пакінуць паліклініку.

— Як і пры вакцынацыі ад грыпу, у чалавека могуць назірацца нязначнае павышэнне тэмпературы, лакальныя гіпертэрмічныя рэакцыі, — удакладніў Сяргей Чарняк.

За добраахвотнікамі, якія атрымалі прышчэпку, урачы-даследчыкі будуць назіраць у першыя, сёмыя і чатырнаццатыя суткі. Гэта будуць як візіты дадому, так і тэлефонны кантроль. Праз 120-180 дзён стане зразумела, атрымаў чалавек вакцыну або плацэба. І толькі праз 180 дзён можна будзе канчаткова пацвердзіць бяспеку вакцыны.

Арганізатар даследавання правёў маніторынг ва ўсіх медустановах, у якіх пройдуць выпрабаванні, і яны атрымалі статус даследчых цэнтраў. Усюды праведзена навучанне спецыялістаў.

— Наша паліклініка адпавядае крытэрыям для правядзення клінічных выпрабаванняў, і мы маем сертыфікат. Спадзяюся, што пасляхова правядзём гэта даследаванне і краіны атрымаюць эфектыўны прэпарат для барацьбы з гэтай небяспечнай інфекцыяй, — адзначыла **галоўны ўрач 28-й паліклінікі Ларыса КАЗАК**.

Як удакладніў Дзмітрый Піневіч, ужо больш як 4 тысячы беларусаў выказала жаданне прыняць удзел у вакцынацыі.

Алена КРАВЕЦ.

Слова чытачам

«ЗВЯЗДЗЕ» МОЖНА І НАВАТ ПАТРЭБНА ДАВЯРАЦЬ



Дзяніс МУЖЖУХІН, дырэктар Нацыянальнага антыдапінгавага агенцтва:

— Газета, якая выходзіць больш за сто гадоў, адназначна, дакладна ведае,



што хвалюе беларусаў. Таму матэрыялам «Звязды» можна і нават патрэбна давяраць. Журналісты гэтага выдання не раз пацвярджалі свой прафесіяналізм. Асабіста мне імпаануе, што матэрыялы газеты заўсёды датычацца інтарэсаў розных людзей: спорт, культура, сацыяльныя праблемы, міжнародныя навіны. Вельмі важна, што газета не засяроджваецца на чымсьці адным, а дае сваім чытачам разнапланавую карціну. Гэта дазваляе з кожным нумарам даведацца пра нешта новае і цікавае. Так неназойліва, але паспяхова «Звязда» дапамагае развівацца сваім чытачам.

У нашай краіне шмат увагі аддаецца спорту і яго праблемам. Інфармацыйная падтрымка мае вялікае значэнне ў пашырэнні спартыўнай дзейнасці. Дзякуй «Звяздзе» за тое, што яна прафесійна і цікава асвятляе ўсё, што звязана са спортам. Людзі пачынаюць больш цікавіцца спортам, здаровым ладам жыцця, што ідзе на карысць грамадству.

Я жадаю «Звяздзе» журналісцкіх поспехаў, плённай працы і чытачоў, якія заўсёды будуць падпісвацца на газету. Як кажуць у спорце, — хутчэй, вышэй, мацней!

Блізкая ўлада

ТЭЛЕФАНУЙЦЕ — ВАС ПАЧУЮЦЬ

Традыцыйна па суботах аблвыканкамамі і Мінскім гарвыканкамам праводзяцца прамыя лініі з мэтай павышэння эфектыўнасці работы са зваротамі грамадзян і юрыдычных асоб, выкаранення фактаў бюракратызму і цяганіны, паператворчасці, а таксама для аператыўнага вырашэння праблемных пытанняў, якія ўзнікаюць у людзей.

Тэлефонныя лініі ў суботу, 3 кастрычніка, з 9.00 да 12.00 правядуць:

- ✓ намеснік старшыні Брэсцкага аблвыканкама Дзмітрый Мікалаевіч ГАРАДЗЕЦКІ. Тэл. 8 016 221 31 21;
- ✓ намеснік старшыні Віцебскага аблвыканкама Уладзімір Пятровіч ПЕНІН. Тэл. 8 021 222 22 22;
- ✓ намеснік старшыні Гомельскага аблвыканкама Андрэй Васілевіч КАНЮШКА. Тэл. 8 023 233 12 37;
- ✓ намеснік старшыні Гродзенскага аблвыканкама Віктар Францавіч ПРАНЮК. Тэл. 8 015 273 56 44;
- ✓ намеснік старшыні Магілёўскага аблвыканкама Руслан Барысавіч СТРАХАР. Тэл. 8 022 250 18 69;
- ✓ першы намеснік старшыні Мінскага аблвыканкама Сяргей Віктаравіч ЛЯЎКОВІЧ. Тэл. 8 017 500 41 60;
- ✓ старшыня Мінскага гарвыканкама Уладзімір Яўгенавіч КУХАРАЎ. Тэл. 8 017 222 44 44.

Калектыў Выдавецкага дома «Звязда» выказвае шчырыя спачуванні першаму намесніку рэдактара газеты «Звязда» Наталлі Уладзіміраўне Карпенцы з прычыны напаткаўшага яе вялікага гора — смерці БАЦЬКІ.

Радзімазнаўства

АСТРАМЕЧАВА МАЕ СВОЙ ЛЕТАПІС

У чарговым нумары — трэцім за 2020 год — брэсцкага краязнаўчага альманаха доктар філалагічных навук, кіраўнік лабараторыі «Фалькларыстыка і краязнаўства» Брэсцкага дзяржаўнага ўніверсітэта імя А. С. Пушкіна Іна ШВЕД нагадвае пра тое, што калядныя і валачобныя песні з'яўляюцца ідэальнай мадэллю багатай гаспадаркі (артыкул «Така біла вэлыка свинка ідэ за мною...»: вобраз свінні ў фальклоры Берасцейшчыны»). Часам і смешна чытаюцца многія цытаты, а часам за імі і жыццё адразу відаць у самых розных праявах. Простае, сялянскае жыццё, якое і сёння патрабуе працавітасці, руплівасці, дбання ў гаспадарчых справах.



— Мы і альманах свой пры падтрымцы мясцовых улад з гэтай мэтай задумалі, каб сапраўднае жыццё праз краязнаўства, гістарычныя, фальклорныя, этнаграфічныя вышукі разгледзець, — дзеліцца развагамі **рэдактар і ўкладальнік «Астрамечаўскага рукапісу» член Саюза пісьменнікаў Беларусі Аляксандр ВАЛКОВІЧ**.

Нагадаем, што ў рэдакцыйную калегію выдання ўваходзяць вучоныя, літаратары не толькі з Брэста, але і з Мінска таксама. А навуковымі кансультантамі альманаха з'яўляюцца адразу два дактары філалагічных навук — Адам Мальдзіс і Іна Швед.

У свежым выпуску «Астрамечаўскага рукапісу» артыкулы, нарысы, карэспандэнцыі краязнаўчага, гістарычнага, літаратурна-мастацкага характару змешчаны ў традыцыйных рубрыках: «Астрамечава і астрамечаўцы», «Народныя святы і звычаі Берасцейшчыны», «Скарбніца народных талентаў», «Літаратурная сядзіба», «Кніжная зала», «Калаўрот культурнага жыцця», «Старонкі гісторыі», «Беларусь памятае». Па традыцыі выданне багата ілюстраванае. У тым ліку — і архіўнымі, старымі фотаздымкамі.

Мікола РАЎНАПОЛЬСКІ.

ШТО Ё СВЕЦЕ РОБІЦЦА

ЕС падае ў суд на Вялікабрытанію



Еўрапейскі саюз запусціў працэс судовага разбору супраць Вялікабрытаніі, паведаміў Euronew. ЕС адправіў уладам Злучанага Каралеўства афіцыйнае паведамленне аб парушэнні краінай пагаднення аб выхадзе са складу супольнасці. Як заявіла на прэс-канферэнцыі ў Бруселі кіраўнік Еўракамісіі Урсула фон дэр Ляен, такія дзеянні звязаны з брытанскім законапраектам аб унутраным рынку, які супярэчыць умовам здзелкі. «Як вы ведаеце, мы заклікалі Вялікабрытанію да канца верасня ліквідаваць парушэнні ў законапраекце. Біль прайшоў у тым жа выглядзе, парушэнні не былі ліквідаваныя. Таму Еўракамісія вырашыла даслаць афіцыйнае паведамленне, якое з'яўляецца першым крокам працэдуры ліквідацыі парушэнняў», — адзначыла Урсула фон дэр Ляен і падкрэсліла, што ў Лондана ёсць адзін месяц на адказ.

Новы ўрад Бельгіі прыведзены да прысягі



Новы федэральны ўрад Бельгіі на чале з прэм'ер-міністрам Аляксандэрам дэ Краа прыведзены да прысягі. Пра гэта паведаміла нацыянальнае агенцтва Belga. Новая кіруючая кааліцыя ўключае сем партый усіх палітычных кірункаў — ад сацыялістаў да лібералаў, ва ўрад увайшлі 15 міністраў і пяць дзяржсакратароў, кіраўніком МЗС прызначана экс-прэм'ер колішняга тэхнічнага кабінета Сафі Вільмес. Новы склад новай кааліцыі ўжо атрымаў мянушку «Вівальдзі» — па знакамітым струнным канцэрце «Поры года». Гэта тлумачыцца тым, што ў кааліцыю ўвайшлі партыі з абодвух рэгіёнаў Бельгіі і ўсіх чатырох сегментаў палітычнага спектра, з якімі ў мясцовай палітычнай практыцы асацыявання канкрэтныя колеры. Бельгійскі крызіс мог бы працягнуцца і даўжэй, аднак, паводле інфармацыі крыніц ТАСС у Бруселі і Антверпене, нефармальны ціск

на палітычныя колы краіны пачаў аказваць былы прэм'ер, а цяпер кіраўнік Еўрапейскага савета Шарль Мішэль. Ён патрабаваў, каб Бельгія атрымала паўнаважны ўрад да саміту кіраўнікоў і ўрадаў ЕС 1—2 кастрычніка, на якім, у прыватнасці, будуць абмяркоўвацца фінансавыя праграмы аднаўлення эканомікі ЕС пасля пандэміі, для зацвярджэння якіх паўнамоцтваў тэхнічнага ўрада недастаткова.

Пад партрэтамі Моны Лізы знойдзены схаваны малюнак

Французскі вучоны Паскаль Кот паведаміў, што выявіў пад партрэтамі Моны Лізы работы Леанарда да Вінчы (таксама вядомым як «Джаконда») схаваны малюнак, пра які раней не было вядома. Выкарыстоўваючы апаратуру ўласнай вытворчасці, Кот, як сцвярджаецца ў даследаванні, апублікаваным у часопісе Journal of Cultural Heritage, знайшоў сляды эскіза, які быў зроблены ў тэхніцы спальвера. Гэта значыць, што Леанарда да Вінчы перанёс малюнак на драўляную панэль вугалем праз адтуліны, праведзеныя ў лініях эскіза — як па трафарэце. Сляды вугалю Кот выявіў каля рукі і лініі валасоў на галаве Моны Лізы. Ён таксама лічыць, што мастак у працэсе стварэння карціны змяніў позу сваёй герані, павярнуўшы яе галаву непасрэдна ў бок гледача.